

ڈاکٹر عمران فاروق جیسے ساتھی کسی بھی تحریک کو صدیوں میں ملا کرتے ہیں۔ الطاف حسین  
 ڈاکٹر عمران فاروق شہید کی قربانیاں لفظوں میں بیان نہیں کی جاسکتی، وہ تاریخ میں رقم ہوگئی ہیں  
 میٹرو پولیٹن پولیس، اسکاٹ لینڈ یارڈ اور تحقیقاتی ادارے جو تحقیقات کر رہے ہیں اس سے میں اور تمام ساتھی مطمئن ہیں  
 ہمیں یقین ہے کہ میٹرو پولیٹن پولیس، اسکاٹ لینڈ یارڈ اور تحقیقاتی ادارے انشاء اللہ قاتلوں کو ضرور ڈھونڈ نکالیں گے  
 لندن میں شہید انقلاب ڈاکٹر عمران فاروق شہید کی نماز جنازہ کے موقع پر میڈیا سے مختصر گفتگو  
 لندن۔۔۔ 4 نومبر 2010ء

متحدہ قومی موومنٹ کے قائد جناب الطاف حسین نے کہا ہے کہ ڈاکٹر عمران فاروق شہید نے تحریک کیلئے جو قربانیاں دی ہیں وہ ہمیشہ یاد رکھی جائیں گی۔ انہوں نے ان جذبات  
 کا اظہار آج لندن میں شہید انقلاب ڈاکٹر عمران فاروق شہید کی نماز جنازہ کے موقع پر میڈیا سے مختصر گفتگو کرتے ہوئے کہی۔ جناب الطاف حسین نے ڈاکٹر عمران فاروق شہید  
 کو زبردست خراج عقیدت پیش کرتے ہوئے کہا کہ ڈاکٹر عمران فاروق جیسے ساتھی کسی بھی تحریک کو صدیوں میں ملا کرتے ہیں، انہوں نے پوری زندگی مصیبتوں، مشکلات اور سخت  
 ترین امتحانات میں زندگی گزاری، انہوں نے انتہائی سخت اور کڑے وقتوں میں تحریک کو سنبھالا جبکہ ریاستی اہلکار چاروں طرف ان کی تلاش میں کونہ کونہ چھان رہے تھے۔ وہ تمام  
 تر مصائب و مشکلات میں ثابت قدم رہے، انہوں نے تحریک کیلئے جو جدوجہد کی اور جو قربانیاں دیں وہ لفظوں میں بیان نہیں کی جاسکتی، ان کی قربانیاں تاریخ میں رقم ہوگئی  
 ہیں۔ جناب الطاف حسین نے انتہائی گلوگیر لہجہ میں کہا کہ ڈاکٹر عمران فاروق نے کہا تھا کہ اگر تحریک کی خاطر میری جان بھی جاتی ہے تو میں اس سے دریغ نہیں کروں گا اور انہوں  
 نے تحریک پر اپنی جان قربان کر دی۔ اللہ تعالیٰ ان کی شہادت کو قبول فرمائے، انہیں شہدائے بدر، شہدائے احد، شہدائے کربلا اور معصومین کربلا کے ساتھ رکھے اور ان کی بیوہ  
 اور بچوں پر اپنا کرم فرمائے۔ ڈاکٹر عمران فاروق کے قتل کی تحقیقات کے بارے میں پوچھے گئے ایک سوال کے جواب میں انہوں نے کہا کہ میٹرو پولیٹن پولیس، اسکاٹ لینڈ یارڈ  
 اور تحقیقاتی ادارے جو تحقیقات کر رہے ہیں اس سے میں اور میرے تمام ساتھی مطمئن ہیں اور ہمیں یقین ہے کہ میٹرو پولیٹن پولیس، اسکاٹ لینڈ یارڈ اور تحقیقاتی ادارے انشاء اللہ  
 قاتلوں کو ضرور ڈھونڈ نکالیں گے۔ انہوں نے کراچی میں ڈاکٹر عمران فاروق شہید کی تدفین میں شرکت نہ پر اپنے جذبات کا اظہار کرتے ہوئے کہا کہ اس بات کا دکھ میں الفاظوں  
 میں بیان نہیں کر سکتا۔

ایم کیو ایم کے کنوینر اور شہید انقلاب ڈاکٹر عمران فاروق شہید کی نماز جنازہ آج لندن میں  
 مقامی وقت کے مطابق دوپہر ایک بجے ویسٹ ہینڈن کی مرکزی مسجد میں ادا کی جائے گی  
 ایم کیو ایم کی پوری قیادت ڈاکٹر عمران فاروق شہید کی نماز جنازہ کے انتظامات کو حتمی شکل دینے میں مصروف ہے  
 ڈاکٹر عمران فاروق شہید کا جسد خاکی کل بروز جمعہ پی آئی اے کی پرواز کے ذریعے پاکستان روانہ کیا جائے گا  
 شہید کی میت کے ساتھ انکی بیوہ، بچے، والدین، دیگر اہل خانہ اور رابطہ کمیٹی کے ارکان بھی پاکستان جائیں گے  
 جو اپنے شہید کنوینر کی میت وصول کرنے لندن آئے تھے  
 ایم کیو ایم کی رابطہ کمیٹی لندن اور پاکستان کا مشترکہ اجلاس، ڈاکٹر عمران فاروق شہید کی کراچی میں تدفین کے  
 حوالے سے کئے جانے والے انتظامات کا جائزہ لیا گیا

لندن۔۔۔ 4 نومبر 2010ء

متحدہ قومی موومنٹ کے کنوینر اور شہید انقلاب ڈاکٹر عمران فاروق شہید کی نماز جنازہ آج لندن میں مقامی وقت کے مطابق دوپہر ایک بجے بعد نماز ظہر لندن کے علاقے ویسٹ  
 ہینڈن کی مرکزی مسجد میں ادا کی جائے گی۔ یہ مسجد برینٹ ویو روڈ ویسٹ ہینڈن براڈوے NW9 - 7EZ کے علاقے میں واقع ہے۔ ایم کیو ایم کی پوری قیادت ڈاکٹر عمران  
 فاروق شہید کی نماز جنازہ کے انتظامات کو حتمی شکل دینے میں مصروف ہے۔ نماز جنازہ میں شہید رہنما کے والدین، دیگر اہل خانہ اور ایم کیو ایم کے رہنماؤں کے ساتھ ساتھ  
 لندن، برمنگھم، مانچسٹر، شیفلڈ، گلاسگو اور دیگر شہروں سے تعلق رکھنے والے ایم کیو ایم کے کارکنان اور ہمدرد شریک ہوں گے۔ ڈاکٹر عمران فاروق شہید کا جسد خاکی کل بروز جمعہ پی

آئی اے کی پرواز کے ذریعے پاکستان روانہ کیا جائے گا۔ شہید کی میت کے ساتھ ان کی بیوہ محترمہ ثناء عمران، شہید کے دونوں بچے، پاکستان سے آنے والے ان کے والدین، دیگر اہل خانہ اور ایم کیو ایم کی رابطہ کمیٹی کے ارکان بھی پاکستان جائیں گے جو اپنے شہید کنوینر کی میت وصول کرنے لندن آئے تھے۔ دریں اثناء ایم کیو ایم کی رابطہ کمیٹی لندن اور پاکستان کا ایک مشترکہ اجلاس گزشتہ روز بھی ہوا جس میں شہید انقلاب ڈاکٹر عمران فاروق شہید کی کراچی میں تدفین کے حوالے سے کئے جانے والے انتظامات کا جائزہ لیا گیا۔ اجلاس کی صدارت ڈپٹی کنوینر ڈاکٹر فاروق ستار نے کی۔

**ایم کیو ایم کے کنوینر اور شہید انقلاب ڈاکٹر عمران فاروق شہید کی نماز جنازہ لندن میں ادا کر دی گئی**

نماز جنازہ میں قائد تحریک الطاف حسین، ڈاکٹر عمران فاروق شہید کے والد فاروق احمد، دیگر اہل خانہ، ایم کیو ایم کے ڈپٹی کنوینر ڈاکٹر فاروق ستار، ارکان رابطہ کمیٹی، پاکستان کے ہائی کمشنر واجد شمس الحسن، ڈپٹی ہائی کمشنر آصف درانی، فنکار عمر شریف، انسانی حقوق کے رہنما انصار برنی، پیٹر برا کے سابق میئر چوہدری ایوب، ایم کیو ایم کے کارکنوں اور پاکستانی کمیونٹی کی بڑی تعداد میں شرکت

نماز جنازہ کے موقع پر وقت آمیز مناظر۔ الطاف حسین نے دعا کرائی تو وہ اپنے جذبات پر قابو نہ رکھ سکے اور عمران فاروق شہید کے والد سے لپٹ کر پھوٹ پھوٹ کر رو پڑے

نماز جنازہ کے موقع پر ڈاکٹر عمران فاروق شہید کی اہلیہ محترمہ ثناء عمران، دونوں بچے، والدہ اور بہنیں بھی مسجد میں موجود تھیں

نماز جنازہ میں برطانیہ کے علاوہ نیپال، اور ناروے سے بھی ایم کیو ایم کے عہدیداروں اور کارکنوں نے شرکت کی

شہید رہنما کی میت ہینڈن اسلامک سینٹر کے سردخانہ میں رکھوا دی گئی، کل بروز جمعہ پی آئی اے کی پرواز کے ذریعے پاکستان روانہ کی جائیگی

لندن۔۔۔ 4 نومبر 2010ء

متحدہ قومی موومنٹ کے کنوینر اور شہید انقلاب ڈاکٹر عمران فاروق شہید کی نماز جنازہ آج لندن کے علاقے ویسٹ ہینڈن کی مرکزی مسجد میں ادا کی گئی۔ نماز جنازہ میں ایم کیو ایم کے قائد جناب الطاف حسین، ڈاکٹر عمران فاروق شہید کے والد فاروق احمد، دونوں بہنوں، ایم کیو ایم کے ڈپٹی کنوینر ڈاکٹر فاروق ستار، رابطہ کمیٹی کے ارکان طارق جاوید، سلیم شہزاد، انیس ایڈوکیٹ، محمد انور، سید طارق میر، رضا ہارون، مصطفیٰ کمال، واسع جلیل، مصطفیٰ عزیز آبادی، قاسم علی رضا، آصف صدیقی، قومی اسمبلی میں ایم کیو ایم کے ڈپٹی پارلیمانی لیڈر سید حیدر عباس رضوی، لندن میں پاکستان کے ہائی کمشنر واجد شمس الحسن، ڈپٹی ہائی کمشنر آصف علی درانی، پاکستان کے ممتاز فنکار عمر شریف، انسانی حقوق کی تنظیم کے رہنما انصار برنی، ایم کیو ایم یو کے کے آرگنائزر ڈاکٹر سلیم دانش، پیٹر برا کے سابق میئر چوہدری ایوب، ایم کیو ایم انٹرنیشنل سیکریٹریٹ کے ارکان، یو کے کی آرگنائزرنگ کمیٹی اور پیپلز پارٹی یو کے کے عہدیداران کے علاوہ لندن، برمنگھم، مانچسٹر، شیلفیلڈ، پیٹر برا، گلاسگو اور دیگر شہروں سے تعلق رکھنے والے ایم کیو ایم کے کارکنان، ہمدرد اور پاکستانی کمیونٹی سے تعلق رکھنے والے افراد نے بڑی تعداد میں شرکت کی۔ نماز جنازہ میں برطانیہ کے علاوہ نیپال اور ناروے سے بھی ایم کیو ایم کے عہدیداروں اور کارکنوں نے شرکت کی۔ نماز جنازہ کے موقع پر ڈاکٹر عمران فاروق شہید کی اہلیہ محترمہ ثناء عمران، دونوں بچے، والدہ، بہنیں، انٹرنیشنل سیکریٹریٹ شعبہ خواتین کی ارکان بھی مسجد میں موجود تھیں۔ نماز جنازہ کے موقع پر انتہائی رقت آمیز مناظر دیکھنے میں آئے۔ ہر فرد سو گوار اور آنکھیں اشکبار تھیں۔ جناب الطاف حسین نے دعا کرائی تو وہ اپنے جذبات پر قابو نہ رکھ سکے اور عمران فاروق شہید کے والد سے لپٹ کر پھوٹ پھوٹ کر رو پڑے۔ جناب الطاف حسین شدت غم سے نڈھال تھے۔ انہوں نے ڈاکٹر عمران فاروق شہید کے بہنوں سے بھی تعزیت کی۔ اس موقع پر ایم کیو ایم کے رہنماؤں، کارکنوں اور جنازے کے شرکاء نے ڈاکٹر عمران فاروق شہید کے والد فاروق احمد سے اس عظیم سانحہ پر دلی تعزیت اور افسوس کا اظہار کیا۔ خواتین نے شہید رہنما کی اہلیہ محترمہ ثناء عمران، شہید کی والدہ اور بہنوں سے تعزیت کی۔ نماز جنازہ کے بعد شہید رہنما کی میت ہینڈن اسلامک سینٹر کے سردخانہ میں رکھوا دی گئی۔ ڈاکٹر عمران فاروق شہید کا جسد خاکی کل بروز جمعہ پی آئی اے کی پرواز کے ذریعے لندن کے مقامی وقت کے مطابق رات 9 بجے پاکستان روانہ کیا جائے گا۔

متحدہ قومی موومنٹ نے مہنگائی اور پیٹرولیم کی قیمتوں کی کمی اور لوڈ شیڈنگ کے سلسلے میں حکومت کی جانب سے مناسب اقدامات کی یقین دہانی پر سینٹ اور قومی و صوبائی اسمبلی کے اجلاسوں کا بائیکاٹ مؤخر کر دیا ایم کیو ایم کے سینیٹرز اور ارکان قومی و صوبائی اسمبلی نے مہنگائی اور پیٹرولیم کی قیمتوں میں اضافہ، بجلی اور گیس کی لوڈ شیڈنگ اور عوام کے مسائل کے حوالے سے جمہوری انداز میں اپنا احتجاج رجسٹرڈ کر دیا ہے۔ رابطہ کمیٹی

کراچی۔۔۔ 4 نومبر 2010ء

متحدہ قومی موومنٹ کی رابطہ کمیٹی نے مہنگائی اور پیٹرولیم کی قیمتوں کی کمی اور لوڈ شیڈنگ کے سلسلے میں حکومت کی جانب سے مناسب اقدامات کی یقین دہانی پر سینٹ اور قومی و صوبائی اسمبلی کے اجلاسوں کا بائیکاٹ مؤخر کرنے کا فیصلہ کیا ہے۔ اپنے ایک بیان میں رابطہ کمیٹی نے کہا کہ ایم کیو ایم کے سینیٹرز اور ارکان قومی و صوبائی اسمبلی نے مہنگائی اور پیٹرولیم کی قیمتوں میں اضافہ، بجلی اور گیس کی لوڈ شیڈنگ اور عوام کے مسائل کے حوالے سے جمہوری انداز میں اپنا احتجاج رجسٹرڈ کر دیا ہے۔ رابطہ کمیٹی نے کہا کہ شہید انقلاب ڈاکٹر عمران فاروق شہید کی تدفین کے باعث تین روز تک ایم کیو ایم کی سیاسی سرگرمیاں پہلے ہی معطل کر دی گئی ہیں۔

